



# ሰላም

“We must be the change we wish to see.” Gandhi

## ተግባር ቀዳማይ ሚኒስትር መለስ ዜናዊ ብዙይድምሰስ ወርቂ ቀለም ዝተጻሕፈ እዩ

አብዚ እዋን፡ ህዝቢታት ኢትዮጵያን፡ ከምኡ'ውን ኤርትራ፡ አፍሪቃን ካልእ ዓለምን አብ ከቢድን መሪርን ሓዘን ይርከብ። ምክንያቱ፡ አብ አፍሪቃን ዓለምን ዓቢ ተራን ተሰማዓንተን ዝነበር፡ አዚዩ በሊሕ፡ ለባም፡ በዓል ራኢ፡ ጅግና ተጋዳላይ ቀዳማይ ሚኒስትር ክቡር መለስ ዜናዊ፡ ብሕማም፡ ብሰነይ 20 ነሐሴ ካብዛ ዓለም ስለዝተፍለየ እዩ።

ሬሳ አቶ መለስ ዜናዊ ፡ ሰሉስ 21 ነሐሴ፡ ብነፋሪት ካብ ብራስልስ ርእሰከተማ በልጂም፡ ናብ አዲስ አበባ፡ ዝኣተወሉ እዋን፡ ህዝቢ አዲስ አበባ፡ ልክቦ ከም ሓደ ህያውን ዓቢን ጅግናን ተቐቢልዎ። እቲ ህዝቢ፡ ጥዋፍን ሽምዓን አብርሀ፡ ባንዴራኢትዮጵያ አንበልቢሉ፡ ስእሊ ናይ አቶ መለስ ተሓንጊጦ፡ “ ህይወትና አብ ዓሙቕ ሓዘን አላ” “መለስ አይሞተን” “ጅግና አይሞውትን እዩ” ዝብልን ካልእን እንዳ ጨርሖ፡ ዘለዎ ከቢድ ናይ ሓዘን ስሚዒት ብአውያትን ብንብዓትን ገሊጹ። ብዓልቲ ቤት አቶ መለስ ዜናዊ፡ ወይዘሮ አዜብ መስፍንን ካለኦትን አንስትን'ውን፡ ምልክት ሓዘንን ዝገልጽ ክዳን ለቢሰን፡ ነቲ አብ ቤት ጽሕፈት ፈደራላዊ መንግስቲ ኢትዮጵያ ዝዓረፈ ሬሳ አቶ መለስ እንዳ ሓቕፋ፡ አእዳወን እንዳ አመሳቕላ፡ አፍ ልበን እንዳ ደሰቓ፡ ብዓውታ አልቂሰንን ነቢዐንን። ከምኡ'ውን ብዙሓት ናይ ሓዘን ካብ ዝለበሱ ኢትዮጵያውያን ደቀተባዕትዮ፡ ሚኒስትራት፡ ላዕለዎት ወተሃደራዊ ሓለፍትን ሰበስልጣን'ውን ብተመሳሳሊ ልክቦ ከም ህጻውንቲ እንዳብኸዩ ገጾም ብዘንጀርብብ ንብዓት ክሕጸብ ተራእዩ እዩ።

እወ፡ ኢትዮጵያ፡ ብዓል ጽኑዕ ዕላማን ራኢን ብሉጽ መራሒኣ፡ ስለዝኸሰረት አብ ከቢድ ሓዘንን ድኅ ጸልማትን ትርከብ። ህዝብታት ኢትዮጵያ አብ ዝሃለው ይሃልዉ፡ አብ መሪር ሓዘን ይርከቡ አለዉ። እቶም፡ አብ ወጻኢ አብ ስደት ዝነበሩ ህዝብታት ኢትዮጵያውን ናይ ሓዘን ዳስ ተኸለዎም (አብ አዳራሻት ማሕበረ ኮማት ተአኻኸቦም) ሓዘኖም ይገልጹ አለዉ። አብ ኢትዮጵያ ባንዴራ እታ ሃገር አብ ፍርቂ ተንጠልጢላ አላ። ኢትዮጵያን ዝተረፈ ዓለምን፡ ሬሳ ናይ'ቲ ወዲ 57 ዓመት ተጋዳላይ ክቡር መለስ፡ ንሰንበት 2 መስከረም ሓመድ ክሳብ ዝለብሱ፡ ሓዘና ክትገልጽ ክትቅንይ እያ።

ኢትዮጵያ፡ ክሳብ'ቲ አብ 2015 ዝካየድ ሃገራዊ ምርጫ፡ ብምክትል ቀዳማይ ሚኒስትርን ጉዳይ ወጻኢን ዝነበረ አቶ ሃይለማርያም ደሳለኝ፡ ከምትመሓደር ወሃቢ ቃል መንግስቲ ኢትዮጵያ አቶ በረኸት ስሞኡን ብ21 ነሐሴ ገሊሑ እዩ። “ብሕጊ መንግስትና መሰረት፡ ከምኡ'ውን አቀዲሙ'ውን

ብኢህወደግ ብሰሩዕ ተተሊሙ ዝጸንሐ ናይ ምትኽኻእ ኣካይዳ መሰረት፣ ሎሚ መዓልቲ ብቤት ምኽሪ ሚኒስትራት መንግስቲ ኢትዮጵያ፣ ምክትል ቀዳማይ ሚኒስትር ሃይለማርያም ደሳለኝ፣ ጊዚያዊ መራሒ ናይ'ዛ ዓዲ (ሃገር) ኮይኑ ተመዘዙ ኣሎ። ኣብ ቀረባ እዋን ድማ፣ እቲ ንኸረምታዊ ዕረፍቲ ተብቲኑ ዝነበረ ፓርላማ፣ ኣብ ዝተኣኻኸበሉ፣ ብሩኽ ሃይለማርያም ደሳለኝ፣ ቃለ ማሕላ ጌሩ፣ ሓላፍነት ወሲዱ ሰርሑ ከሳልጥ እዩ።” ክብል ኣዊጁ።

ተጠባባቂ ቀዳማይ ሚኒስትር ኣቶ ሃይለማርያም ደሳለኝ፣ ቅድሚ ኣብ 2010 ምክትል ቀዳማይ ሚኒስትርን፣ ሚኒስትር ጉዳይ ወጻኢን ምኻኑ፣ ኣብ 2006 ኣማኻሪ ኣቶ መለስ ኮይኑ ሰራሑ ነይሩ እዩ።

“ኣብ ኢትዮጵያ ዝተጀመረ ልምዓት ንክቐጽል ሓደራ” ብክቡር መለስ ዜናዊ ዝተዋህብ ቃል ንዛዜ ምኻኑ ዝጠቐሰ፣ ተጠባባቂ ቀዳማይ ሚኒስትር ኣቶ ደሳለኝ፣ “ንመለስ ተኪእካ ክትሰርሕ ከቢድ እዩ” ኢሉ። ይኹንምበር፣ ወዲ 47 ዓመት ሓዲሽ መራሒ መንግስቲ ኢትዮጵያ፣ ነቲ ሓደራ ኣብ ምዕራፉ ንምብጻሕ ኢህወደግ ናይ ህልኽ መንፈስ ሓዲርዎ ከምዘሎ ኣረዲኡ።

ንኣቶ መለስ ካብ እዋን ንእስነትን ብረታዊ ቃልስን ናይ ቀረባ ዓርኪ ዝነበረ፣ ኣብዚ ሕጂ እዋን ኣብ ኢትዮጵያ ኣብ ናይ ፖለቲካ ተቐዋሚ ደንበ ዝርከቡ፣ ኣቶ ስዩ ኣብርሃሙን ብወገኑ፣ “ናይ ኣይተ መለስ ምጉዳል ኣብ ኢህወደግ፣ ኣብ ናይ'ቲ ዓዲ ፖለቲካዊ ስርዓት፣ ቀሊል ክፍተት ኣይኮነን።” ኢሉ። ኣቶ ስዩ ብተወሳኺ፣ ንኣቶ መለስ፣ ሰሓቕ፣ ተጻዋቲ፣ ቁልጡፍ፣ ጽቡቕ ሓሳባት ዘመንጨን፣ በሊሕ ፖለቲከኛን እዩ ክብል ገሊጽዎ። (ድምጺ ፊደላ ኣሜሪካ)

ኣብ ኢትዮጵያ ናይ ኣሜሪካ ኣምበሳደር ዝነበሩ ደቪድ ሸን፣ ኢትዮጵያ ብፍላይ ኣብዘን ዝሓለፉ ሒደት ዓመታት ዘመዝገቡ ቁጠባዊ ምዕባላ፣ ማሕበራዊ ህንጻትን ሃገራዊ ዕብዮትን ዝድነቕ ምኻኑ ጠቐሰ። ኣቶ መለስ ንኣፍሪቃን ዓለምን ዘበርከቶ ብኣብነት መስኪሩ።

“ብቀዳምነት ኣብ ዞባዊን ኣህጉራውን ኣጀንዳታት ምስ መራሕቲ ሃገራት ዝነበሮ ዝምድናታት ዝጥቀስ እዩ። ከምኡ'ውን ኣብ ዝተፈላለዩ ሃገራት ዓቃብ ሰላም ሰራዊት ኣብ ምውፋር ንኣብነት ኣብ ሶማሊያን ባርያን ከመኡ'ውን ኣብ መድረክ ዘተ ዓለማዊ ኩነታት ኣየር (Environment) ድምጺ ኣፍሪቃ ኮይኑ ኣገልጊሉ እዩ” ክብል መስኪሩ።

ኣቶ መለስ፣ ኣብዚ ዝሓለፈ 21 ዓመታት፣ ኣብ ኢትዮጵያን ዓለምን ዝተጻወቶ ኣወንታዊ ተራ፣ ንዘንቲ ዕለት ክዝከር ዝነበር እዩ። ቀዳማይ ሚኒስትር መለስ ዜናዊ፣ ንኢትዮጵያ ካብ ወተሃደራዊ ጨቋኒ ስርዓት ደርጊ ኣናጊፉ፣ ቅዋምን ሕጊ መንግስትን ንክትከል፣ ህዝብታታ ኢትዮጵያ ውልቃዊ፣ ጉጅለኣዊን ብሄራውን ሰብኣዊ መሰላቶም ብማዕርነት ንክክበር፣ ካብ ድኻነትን ድንቁርናን ወጺኦም፣ ኣብ ጐደና ሰላምን ደሞክራሲን ቁጠባዊ ምዕባላን ንክምርሹ ጽቡቕ መሰረትን ኣንፈትን ዘትሓዘ ኣዚዩ ንፋዕ መራሒ እዩ ነይሩ።

ኣቶ መለስ ኣብ ኢትዮጵያ ገለ ኣይተጋዢን ወይ ኣየጉደለን ማለት ግን ኣይኮነን። ንኣብነት ኣብ ጉዳይ ነጻ ፕረስን ደሞክራሲን ብገለ ኢትዮጵያውያንን ዓለምለኻዊ ትካላትን ወቕሳ ዝቐርቡሉ ኣጋጣሚታት ነይሩ እዩ። እዚ ግን ነቲ ኣቶ መለስ ኣብ ኢትዮጵያ ዘሰፈሩ ሰናይ ምሕደራ፣ ኣብ ኣፍሪቃን ዓለምን ዝነበሮ ኣወንታዊ ተራ ፈጺሙ ዘደምዝዘ ኣይኮነን።

እኛ ድኣ፣ ኣቶ መለስ፣ ንኢትዮጵያ ኣብ ኣፍሪቃ ዝነበራ ኣወንታዊ ታሪኽ ንክዓዝዝ፣ ከምኡ'ውን ኣፍሪቃ ኣብ ዓለም ዘለዋ ተራ ንክዓቢ፣ ብዘበርከቶ ዓቢ እጃም፣ ብዓለም ደረጃ ሞጐስ ዝረኽበ

መራሒ እዩ። ካብ ሰሜን ክሳብ ደቡብ ካብ ምብራቕ ክሳብ ምዕራብ ጫፍ ዓለም ዘለዉ መራሕቲ ሃገራት፡ ብሞት ቀዳማይ ሚኒስትር መለስ ዜናዊ ዝተሰምዖም ሓዘንን፡ ዝነበርዎ ክብርን ይገልጹ ኣለዉ። እቲ ኣብ እዋን ብረታዊ ቃልሲ ብጸዩ፡ ድሕሪ ናጽነት ከኣ ከም ናይ ቀረባ ዓርኩ ዝፍለጥ ዝነበረ፡ ናይ ዓለምና ቀዳማይ ውልቀ መላኺ ዝተሰምዖ ኣቶ ኢሳይያስ ኣፈወርቂ፡ ክሳብ ኣዛ ሰዓት እዚ ኣሓትቲ ቃል'ውን ብጭቕ ኣይበለን ዘሎ። ኤርትራዊ ባይቶ ንደሞክራሲያዊ ለውጢ፡ ኪዳንን ካለኣት ውድባትን ውልቀሰባትን ግን፡ ብመራኸቢ ብዙሓን ናይ ሓዘን መልእክቶም ኣመሓላሊፎም ኣለዉ።

ኣቶ መለስ፡ ብሓፈሻ፡ ኣብ ብረታዊን ሓርነታዊን ቃልሲ ህዝብና፡ ብፍላይ ከኣ፡ ኣብ ናጽነት ኤርትራ ዘበርከቶ እጃም ንውሉድ ወለዶታት ክዝከር ዝነበር ሓቂ እዩ። ኣቶ መለስ ኣብ ህዝባዊ ወያኒ ሓርነት ትግራይ (ህውሓት) ተጋዲሎ ዝመርሖ ውድብ፡ ካብ ፈለማ ኣትሒዙ፡ ኣብ ጉዳይ ናጽነት ኤርትራ፡ መሰል ርእሰ ውሳኔ መርገጺ ወሲዖ፡ ኣብ ገህ ቃልሲ ኤርትራ ተሰለፉ ዝተጋደለ፡ ዘጋደለን፡ ንስለ ኤርትራ ብዙሓት ኢትዮጵያውያን ኣብ በረኻታት ምድሪ ሃገርና ክስንክሉን፡ መስዋእቲ ክኸፍሉን ዝገበረ ወገን እዩ።

ህዝቢ ኤርትራ፡ ነቲ ኣብ 1991 ዓ.ም. ብብረት ዝጨበጦ ዓወት፡ ብሪፊረንደም ብድምጹ ምስ ኣውሓሰ፡ ናይ ኤርትራ ናጽነት ኣብ ዓለም ኣፍልጦ ዝሃበ ቀዳማይ ናይ ኢትዮጵያ መራሒ ኣቶ መለስ ዜናዊ እዩ። መለስ ከምቶም ቀዳሞት መራሕቲ መንግስታት ኢትዮጵያ ነይሩ እንተዘኸውን ግን፡ እቲ ኩናት ናይ ምቕጻል ተኸእሎ ኣይምሃለዎን ነይሩ ክበሃል ኣይከኣልን እዩ። መለስ ዜናዊ ግና፡ ኣብ ሞንጎ ኢትዮጵያን ኤርትራን ዝነበረ ናይ ዘመናት ኩናት ኣብቂዑ፡ ክልቲኦም ህዝብታት ብሰላምን ሰናይ ጉርብትናን ንክነብሩ ዘኸእሎም ሓዲሽ ምዕራፍ ዝኸፈተ መራሒ እዩ።

ኣቶ መለስ፡ ናይኢህወደግ መንግስቲ ኣቐሙ ክሳብ እዛ ዕለተ ሞቱ ንኢትዮጵያ ኣብ ዝመርሖሉ እዋንውን፡ ኣብ ጉዳይ ኤርትራ ዝነበሮ መርገጺ ኣይተቐየረን። በዚ መሰረት ኣቶ መለስ ኣብ ፖለቲካዊ ከይዲ ኢትዮጵያ፡ ኣብ ጉዳይ ብዝሓዘ መርገጺን እምነትን ተጋዲሎን ፖለቲካዊ ነቕፌታን ወሪዶም እዩ። ብፖለቲካዊ መራሕቲ ተቓዋሚቲ ውድባት እታ ሃገር፡ ኢትዮጵያ ናይ ባሕሪ ኣፍደገ ከይህልዋ ዝገበረ መራሒ፡ ዝብል ሓደ ካብቲ ንኣቶ መለስ ዜናዊ ዝቐርብ ቀንዲ ወቐሳ እዩ።

ኣቶ መለስ፡ እቲ ኣብ ሞንጎ ኢትዮጵያን ኤርትራን ካብ 1998 ክሳብ 2000 ዓ.ም. ዝተኻየደ ኩናት ንኸይፍጠር ብዙሕ ከምዝጸዓረ'ውን ይፍለጥ እዩ። ነቲ ብሰንኪ ኩናት ዝሰዓበ፡ ኤርትራውያን ካብ ኢትዮጵያ ናይ ምስጋባ ስጉምቲ ዝተፈጸመ'ውን ብተደጋጋሚ ብወግዒ እቕረ ሓቲትሉ እዩ።

ብድሕሪኡ'ውን እንተኾነ፡ ሓው ኣቶ መለስ፡ ኣብ ሞንጎ ክልቲኡ ህዝቢታት ንዝተፈጥሩ ቁስሊ ኣብ ምሕዋይ ጥራይ ዘይኮነ፡ ኣብ ልዕሊ ህዝቢ ኤርትራ ዝነበሮ ሕውነታዊ ክብርን ሰናይ ሓሳብን ብተግባር ኣረጋገጸዎ እዩ።

- ኣብ ኢትዮጵያ ንብረቶም ዝተወርሰም ኤርትራውያን ብሕጋዊ መንገዲ ንኸመለሰሎም ኩነታት ኣመቻቲኡ።
- ብዓሰርተታት ኣሸሓት ኤርትራውያን ስደተኛትት ተቐቢሎ ብሰላም ኣዕቐቡ እዩ።
- ኣሸሓት ኤርትራውያን፡ ካብቲ ሃገር ብሕጋዊ መንገዲ ናብ ካለኣት ሃገራት ንክሳገሩ ብዝከኣሎ ኣብ ልዕሊ ብዙሓት ኣምበሳደራት ጽልዋ ኣሕዲሩ እዩ።

- ካብ ካለአት ሃገራት፡ ንዝጥረዙ ኤርትራውያን ከይተረፈ፡ ካብ ሓለንጊ ስርዓት ህግደፍ ከምዘምልጡ፡ ምስ ህዝቢ ኢትዮጵያ ክልተ ኣእዳወ ዘርጊሑ ተቐቢልዎም እዩ።
- ኤርትራውያን መንእሰያት ክሳብ ዩኒቨርሲቲ ደርጅ ንክመሃሩ ማዕጾታት ትካላት ትምህርቲ ኢትዮጵያ ኣርሕዩ።
- ኣብ ኢትዮጵያ ንስደተኛታት ናይ ስራሕን ዜግነትን ፍቓድ ንክረኽቡ ኣፍደገ ከፊቱ።
- ህዝቢ ኤርትራ ኣንጻር ውልቀ-መላኽ ስርዓት ኢሰይያስ ዘካይዶ ዘሎ፡ ናይ ሓርነት ቃልሲ'ውን ናይ ህዝቢ ኢትዮጵያ ደገፍ ብቐዳምነት ዝርቋሕ እዩ።

ናይ ኤርትራ ተቃዋሚቲ ሓይልታትን ውድባትን ኣብታ ሃገር ኮይኖም ደሞክራሲያዊ ቃልሲታቶም ብወሑስ ከሰላሰሉ ብኢህወደግ ዝግበሩ ኩሉ መዳያዊ ሓገዛት ኣቃሊልካ ዝርኣ ኣይኮነን። ኣብዚ ዝሓለፈ ዓመታት'ውን፡ ብመንግስቲ ኢህወደግ፡ እቲ ዝካየድ ዘሎ ቃልሲ ዕላማታቱ ከነጽር፡ ውዳብኡ ከደልድልን ህዝባዊ ሰራቱ ንክስፍሕን ዝሕግዘዎ መድረኻት ንምጥጣሕ ዓባይቲ ስራሓት ተሰላሰሎም እዮም። እቲ ኣብ 2010 ዝተኻየደ ዋዕላ ኮምሽን ኣብ 2011 ዝተኻየደ ናይ ኤርትራዊ ደሞክራሲያዊ ሃገራዊ ጉባኤን ናይ ምሁራት ኣኼባን፡ እቶም ኣብ ወርሓት ሓምለን ነሐሴን ናይ'ዚ ዓመት'ዚ ዝተኻየዱ ናይ መንእሰያትን ተመሃሮን ኣኼባታት፡ ከም ኣብነት ክጥቐሱ ይኸእሉ እዮም። በዚን ካልእን ምክንያታት፡ ህዝቢ ኤርትራ፡ ውዕለት ሓው መለስ ዜናዊን፡ ንሱ ዝመርሖ ኢህወደግን ፈጺሙ ዝርስዖ ኣይኮነን። በዚ ከኣ ንህዝቢን መንግስትን ኢትዮጵያ ልዑል ልባዊ ምስጋና ይግብኦም እዩ።

እቲ ሕጂ ናይ ብዙሓት ኤርትራውያን ኣገዳሲ ሕቶ ኮይኑ ዘሎ፡ ሓው መለስ ብሃንደበት ካብ'ዛ ዓለም ብምፍላዩ፡ ኣብ ሞንጎ ኤርትራን ኢትዮጵያን ዘሎ ኩነት-ት ከመይ ክኸውን እዩ? ዝብል እዩ። እቶም ኣብ ዝሓለፈ ሓምለ፡ ንዓሰርተ መዓልታት ብዛዕባ ጉዳይ ሃገርም ክዛተዩ ኣብ ደብረዘይቲ ዝነበሩ መንእሰያት ኤርትራ፡ ንሓደ ካብ'ቶ መስሪቲ ህውሓትን፡ ሎሚ ብደረጃ ማዕርግ ሚኒስተር ዝመርሖ ዘሎ፡ ኣቶ ኣባይ ጸሃዩ ተመሳሳሊ ሕቶ ኣቐሪቦምሉ ነይሮም። እቶም መንእሰያት፡ ቀዳማይ ሚኒስተር መለስ ዜናዊ፡ ድሕሪ ወርሒ ናይ ኣኼባኦም ከምዝመውት ኣቐዲሞም ፈለጦም ዘይኮነሲ፡ ናይ ኤርትራውያን ተቃዋሚቲ ውድባት ዝምድና፡ መብዛሕትኡ እዋን ምስ ሓለፍቲ ሕውሓት ዘተኮረ ብምዃኑ፡ ካብ ምስትውዓል ዝብገስ እዩ። እቲ ብሓንጉ ጉጅለ ተወኪሉ ዝቐረበ ሕቶ ከምዚ ዝስዕብ ይብል ነይሩ።

ካብ ተመኸሮና፡ ኩሉ ዓይነት ናይ ተቃዋሚ ጉዳያትናን ርክባትናን፡ ምስ ኣብ ኢህወደግ ዘለዉ፡ ኣባላት ህውሓት ዘለዉ ብጾት እዩ። እቶም ካለአት ውድባት ኣባላት ኢህወደግ ነዚ ጉዳይ'ዚ ከመይ ይስዕብዎ ኣለዉ? ኣብ ኢህወደግ ዘሎ ናይ ሕጂ መሪሕነት፡ ብኻለአት ውድባት እንተተኪኡ ቀጻልነት ምትሕግጋዝ መንግስቲ ኢትዮጵያ ምስ ተቃዋሚቲ ውድባት ኤርትራን ደሞክራሲያዊ ምንቅስቃሱን ከምዘለዎ ናይ ምቕጻል ከመይ ይመስል?

“ንሕና፡ ቀዳማይ ሚኒስተር ኢትዮጵያ፡ ብጻይ መለስ ስለዝኾነ፡ ወይ ሕውሓት ኣብ ኢህወደግ ሕይል ዝበለ ተመክሮ ዘለዎ ውድብ ስለዝኾነ፡ ጥራሕ ዝመጸ ጌርና ኣይኮናን ንርእዮ። ቀደም ከምኡ ነይሩ ክኸውን ይኸእል እዩ። ኣብዚ ዝሓለፈ 20 ዓመት ኢህወደግ ካብ ዝምስረት ንድሓር ግና ከምኡ ኣይኮነን። ነቲ ናይ ሰናይ ጉርብትና ፖሊሲ ከም መንግስቲ ኢህወደግ ኢና ንቐበሎ። እዚ ቅዋማት'ዚ ናይ መንግስቲ ፖሊሲ ክኸውን ከሎ፡ ናይ ኢወደግ መሪሕነት ናይ ኣርባዕቲአን ውድባት'ውን ብሓባር (ማዕሪ ውክልና ኣለዎ ኣብ'ቲ ኣመራርሓ) ዝወሰናዮን ዘጽደቑናዮን እዩ” ክብል መሊሱ።



አብቲ ኣኼባ ዝተረኸቡ ናይ መንግስቲ ኢትዮጵያ ኣማኸርትን ላዕለዎት ሓላፍትን ንኣብነት ኣቶ በረኽት ስመኣን ከምኡውን ኣቶ ሬድዋን ሑሴንውን ብተመሳሳሊ፡ ከምወትሩ ኢህወደግ ኣብ ጉዳይ ኤርትራ ዘለዎ መርገጺ ዘይቅየር ምዃኑ ኣረጋጊጸም እዮም።

ብምክንያት ዕረፍቲ፡ ኣቶ መለስ ዜናዊ፡ ኣብ መራኽቢ ብዙሓን ዝቐረቡ ኩሎም መራሕቲ ኢህወደግ ልዕሊ ኩሉ ከኣ፡ ህዝብታት ኢትዮጵያ ብተደጋጋሚ ዝገልጽዎ ዘለዉ፡ ኣቶ መለስ፡ ዘቈዎ ዕላማን ራኢን፡ ዘንበሮም መትከላትን ሕንጻታትን መስመርን ክፍጽሙ፡ ዝጀመሮ ናይ ሕዳሴ ስርሓት ክቐጽሉ ከምዝመሓሉን ከምዝተተግጠቐን ገሊጸም ኣለዉ።

ከም ኤርትራውያን፡ ካብቲ ክቡር ኣቶ መለስ፡ ኢህወደግ ከኣ ብሓፈሻ ኣብ ጉዳይ ኤርትራ ዘለዎ መርገጽን ኣብ ኢትዮጵያ ዘሎ ሰናይ ክውንነት ተበጊስካ፡ ናይ ኢህወደግ መንግስቲ ንክቐጽል ካብ ምምናይን ዝከኣለካ ካብ ምብርካትን ኣብዚ ሕጂ እዋን ካልእ ኣማራጺ የልቦን።  
በዚ ኣጋጣሚ፡ ህዝብታት ኢትዮጵያ ካብዚ ወረድዎም ዘሎ ከቢድ ከነታት ብኣወንታ ጸኒዖምን ሓይሎምን ወጺኦም፡ ኣብ ሞንጎ ክልቲኡ ሓው ህዝብታትን ከምኡውን ህዝብታት ቀርኒ ኣፍሪቃን፡ ዘላቂ ሰላምን ሰናይ ጉርብትናን ምዕባሊን ንክመጽእ፡ ናይ ወትሩ ሓሳብና ጸሎትናን ተግባርናን ክኸውን እግዝኣብሄር ንኹላትና ይሓገዝና።

እግዝኣብሄር ንሓው መለስ ብዮማኑ ይቀበሎ!  
ጽንዓት ንኹሎም ቤተሰብን ሓው መለስ ዜናዊ!  
ጽንዓት ንህዝቢን መራሕትን ኢትዮጵያ!  
ሰላምን ራህዋን ንህዝቢ ኤርትራ!

ቴድሮስ መንግስቲ  
ጋዜጣ ሰላም  
ህይወቶን ቴክሳስ  
08/23/12



Mngchst\_tdrs@yahoo.com  
Cell: 832-455-0540